

KAP. I

IMPORTANZA U DINJITA' TAČ-ČELE BRAZZJONI EWKARISTIKA

1. Ič-čelebrazzjoni tal-Quddies, bħala azzjoni ta' Kristu u tal-poplu ta' Alla mqassam f'ordni gerarkiku, ħija ċ-ċentru tal-ħajja nisranija kollha għall-Knisja sew universali sew lokali, u għal kull wieħed u waħda mill-fidili.¹ Il-ħidma li biha Alla jqaddes id-dinja permezz ta' Kristu u l-qima ta' adorazzjoni li l-bnedmin jagħtu lill-Missier permezz ta' Ibnu, jilħqu l-quċċata tagħhom fil-Quddies.² Fiha aħna nfakkru l-misteri tal-fidwa tagħna tul is-sena, b'mod li qisna narawhom għaddej-jin quddiem għajnejna.³ Ič-čelebrazzjoni-jiet mqaddsa l-oħra, kif ukoll l-egħmejjel kollha tal-ħajja nisranija, għandhom rabta shiħa mal-Quddies, li hi l-bidu u t-tmiem tagħhom.⁴

2. Għalhekk jinhtieg tassew li č-čelebrazzjoni tal-Quddies, jew l-Ikla tal-Mulej, issir b'mod li kull wieħed mill-mini-stri u l-fidili jiehdu sehem fiha skond il-kondizzjonijiet tiegħu, halli b'dan is-sehem ilkoll jiksbu kemm jistgħu dak il-frott⁵ li minħabba fih il-Mulej waqqaf is-Sagrific-ċju ewkaristiku ta' Ġismu u Demmu u ħallieh lill-Knisja, il-Għarusa għażiża tiegħu, bħala t-tifkira tal-mewt u l-qawmien tiegħu.⁶

3. Biex dan l-iskop jintlaħaq sewwa, wieħed għandu l-ewwelnett iqis in-natura u č-čirkustanzi l-oħra ta' kull gemgħa, u mbagħad iqassam ič-čelebrazzjoni b'mod li l-fidili jseħħilhom jiehdu fiha sehem ħaj, attiv u shiħ, sew bl-imġiba tagħhom minn barra u sew spiritwalment minn ġewwa. Ghax il-Knisja tixtieq, u l-istess čelebrazzjoni minnha nfisha titlob, li fil-Qud-

dies l-fidli kollha jiehdu sehem inħeg-geġ mill-fidi, mit-tama u mill-imħabba, kif hu jedd u dmir tal-poplu nisrani bis-saħħa tal-magħmudija.⁷

4. Jigri x' drabi li fil-Quddies ma jkunx hemm il-preżenza tal-fidili u s-sehem attiv tagħhom li juru aħjar in-natura ekkleżjali tač-čelebrazzjoni;⁸ għad li dan, ič-čelebrazzjoni ewkaristika tibqa' dejjem shiħa fil-qawwa u l-kobor tagħha kollu, ghax ħija azzjoni ta' Kristu u tal-Knisja,⁹ u kull ma s-sacerdot jagħmel fiha jagħmlu dejjem għas-salvazzjoni tal-poplu.

5. Ič-čelebrazzjoni ewkaristika, bħal-Liturgija kollha, issir permezz ta' sinjali sensibbli, li bihom inħeggu u nqawwu u nfissru l-fidi tagħna;¹⁰ għalhekk ič-čelebrant joqghod attent ħafna biex, fil-formoġi u l-elementi li l-Knisja toffri, jagħzel dawk li jaqblu l-aħjar mač-čirkustanzi tal-post u tal-persuni u jqassamhom tajjeb, hekk li l-fidili jitħeggu fis-sehem attiv u shiħ tagħhom u jiksbu mič-čelebrazzjoni l-gid kollu li jistgħu.

6. Il-ħsieb ta' dan l-Ordni hu li jagħti ħjiel generali ta' tqassim tajjeb fič-čelebrazzjoni ewkaristika, kif ukoll li jfisser ir-regoli mogħtija għal kull għamla ta' čelebrazzjoni. Il-Konferenzi Ep'skopali mbagħad, bis-saħħa tal-Kostituzzjoni fuq il-Liturgija mqaddsa, għall-postijiet tagħhom jistgħu jiddeterminaw regolamenti oħra li jaqblu mat-tradizzjonijiet u l-karattru tal-popli, tal-pajjiżi u tal-komunitajiet diversi tagħhom.¹¹